

ሰንበት ዘክብርሃም 2018 ዓ.ም.

ነሐሴ 28 2018 ዓ.ም.(8/30/2026)

መዝሙር፡ ሰንበት ትዓቢ እምኩሉ ዕለት. . . . ሰንበት ካብ ኩሉ ዕለታት ትዓቢ ሰብ ከኣ ካብ ኩሉ ፍጥረት ይኸብር፤ ኖታ ኣብ ውሽጢ ታቦት እንከሎ ኣዕበያ፤ ኣብርሃም ኣብ ቅድሚ ምስዋዕ ኣኸበራ፤ ሙሴ ንሰንበት ኣብ ሰፈር ብጽድቂ ከኸብርዎ ኣዘዞም። ኀይታ ንደመናታት ኣብ ብምድሪ ብመዓልቲ ሰንበት ዝናም ከውርዱ ኣዘዞም፤ ሰንበት ካብ ኩሉ ዕለታት ትዓቢ ሰብ ከኣ ካብ ኩሎም ፍጥረት ይኸብር።

ንባባት፡ ዕብ 6፡9-ፍ፡ ያዕ፡ 2፡14-19፤ ግ.ሓ. 7፡1-9፤ ማር 8፡31-9፡1።

ምስባክ፡ ወሓመልማለ ለቅኔ እንላ እምሳያው፤ ዘይህበሙ ሲሳዮሙ ለእንስሳ፤ ወለዕጓለ ቋዓት እለ ይጼውዕዎ። ሓምላይ ንጥቕሚ ደቂ ሰብ፤ ሣዕሪ ንእንስሳ የብቀላል፤ ንዝጽውዕዎ ጨቓውቲ ኳኂት ከኣ መግቢ ይህበም መዝ. 147፡8-9።

እዚ ሒዝናዮ ዘሎና ዘመን ካብ ሰነ 26 ክሳብ መስከረም 25 ዘሎ ዘመነ ክረምቲ ኢልና እንጽውዖ ኮይኑ ስሙ ከም ዝሕብሮ ካብ ቋንቋ ግዕዝ ዝመጸ ካብ ከርመ ዝብል ዝመጸ እዩ። ትርጉሙ ወርታት ዝናም፤ ነጎድጓድ፤ ዘመነ ባሕር፤ ዘመነ ኣፍላግ፤ ዘመነ ጦል፤ ዘመን ደመና፤ ዘመነ መብረቅ ማለት እዩ። ነቲ ኣብ እዋናት ክረምት ዝገጥም ባህርያዊ ነገራት ብምዕዛብ ምስ መንፈሳዊ ሕይወት ኣተሓሒዙ ክነስተንትኖ ይሕግዘና። ኣብ ባሕርያዊ ነገራት ምሕረትን ፍቕሪ ኣምላኽን ርኢኻ ምኽኣል። ኣብ ጽባቕ ተፈጥሮ ብምዕዛብ ነቲ ከኣል ኩሉ ኣምላኽ ዕብየቱን ክእለቱን ተዓዚብካ ክተመስግን ምኽኣል ንኣና ንደቂ ሰብ ኣብ ኣምላኽ ክንቀርብ ይሕግዘና።

ወርኒ ነሐሴ ብፍላይ ፍሉይ መልእኽቲ የመሓላልፈልና፤ ዘራእቲ ኣብ ተስፋ ኣምሪሑ ብሩህ ፍሪ ማሕረስ ዝርኣየሉ ዕምባባታት ፍሉይ መልክዕ ንምድረ ሰማይ ኣልቢሶም ክርኤ እንከሎ ፍሉይ ምስጢር ፍጥረት ክንዕዘብ ይሕግዘና። ነዚ ኹሉ ዝገብር ኣምላኽ ክነመስግኖ እሞ ኣብኡ ኣሚና ምስኡ ዘሎና ርክብ ክንሕድሶ ዝሕግዘና እዋን ኢና ዘሎና።

ኣብዚ እዋን ብፍሉይ ካብ ነሐሴ 10(ማህበረ በኩር) - 28 ዘሎ ኣብርሃም፤ እንላ ቋኣት፤ ደሰያት፤ ዓይነ ኩሉ ዝብል ሰናብቲ ሒዙ ይርከብ ነናቱ መልእኽቲ ዝሓዘ እዩ። ሰብ ክቡር ፍጥረት እዩ ኣምላኽ ፍሉይ ፍቕሪ ስለ ዝገበረሉ ካብ ኩሎም ፍጥረታት ክቡር ይብሃል። ነዚ ፍሉይ ተፈጥሮ ኣምላኽ ንፍሉይ መደብ እዩ ንሰብ ሂብዎ። ተኻፋይ ጸግኡን መዋርስቱን ገሩ ብሂጉ ፈጢርዎ። ተፈጥሮና ከስ ምስ ኣምላኽ ክነብር እዩ። ፍቕሪ ኣምላኽ ኣብ ኩሉ ተፈጥሮን ኣብ ኩሉ ሕይወትናን ክንግዘቦ ንኽእል። ክረምቲ ፍሉይ መልክዕን ትእምርትን ይርኣዩ። ዘራእቲ እንተ ረኤና ከምኡ ደመናታትን ባህሪ ክራማት ኩሉ ንምስጢር ተፈጥሮና ክብ የብሎ። ነዚ ባሕርያዊ ነገራት ተዓዚብና ናብ ኣምላኽ ክንምለስ እዩ እቲ መልእኽቲ።

ሓንቲ ሕይወታ ንኣገልግሎት ኣምላኽ ዘወፈየት ሰበይቲ ንሕሙማትን ኣብ ዓራት ዝማሰኑ ብምብጻጽ፤ ንሽማገለታትን ስንኩሳትን ብምሕጋዝ ፍልጥቲ ዝነበረት ሕማም ብርኪ ገራ ኣጥረሽን ክትገብር ተነጊርዋ። እቲ ዝገበረቶ ኣጥረሽን ከምቲ ዝተደለ ከሕውያ ኣይተረኽበን እኳ ድኣ ቃንዛን ካልእ ጸገማትን ፈጢሩ ከም ዘይትንቀሳቕስ ገርዋ። ባዕላን ኣዕሩኽታን ኣጥረሽን ጽቡቕ ክኸደላ ብሓባርን ብግልን ጸልዮምላ እንተ ኾነ መልሲ ጸሎት ኣይተረኽበን። እዛ ሰበይቲ ፍሉይ

ፍቕሪ ኢየሱስ ስለ ዝነበራ ናይ ግላ ዓርካ ገራ እያ ትርእዮ ዝነበረት፤ እንተ ኾና ጸሎት ብዘይምስምዑ ተስፋ ቆሪጻ ሕዝታትን ኩሉ ጊዜ ዘይሕጉስትን ኮይና ትርኣ ነራ። ሓደ መዓልቲ ኣብ ርእሳ ተመሊሳ ኩሉ እትሓስቦን እትኾኖን ርእያ ምስ ኣበነፍሳ ጸገማትን ኣተሓሳስባን ከተካፍል ከደት። ኣበነፍሳ ኩሉ ምስ ሰምዕዎ ኣብ ጸሎት ክትኣቱ እሞ ንዓርካ ኢየሱስ ስለምንታይ ከምዚ ክትከውን ደልዩ ክትሓቶ ነገርዎ። ከምኡ ኾነ ገራ። ንጽባሒቱ ኣበ ነፍሳ ምስ ረኽብዎ ኣብ ክንዲ እቲ ብርቱዕ ቃንዛ ዝነበራ ገጻ ተቐይሩ ሕጉስትን ፍሕሽውትን ሰላም መሊእዎ ኣብ ኩሉ ገጻ ክርኣ ረኽብዎ። እንታይ ከም ዝበለኒ ትፈልጡዶ እናበለት ንኣበ ነፍሳ ዝተባህለቶ ክትነግሮም ጀሚራ። ኣብቲ ዝተሰቐለ ኢየሱስ እና ጠመትኩ ቃንዛ እግረይ ክነግሮ እንከሎኹ ናተይ ዝገደደ እዩ ነሩ ኢሉኒ ኢላቶም።

ኣብ ገለ እዋን ነቲ ተጓኒፍና ዘሎ ጸገም ጥራሕ ክንርኢ ኣይሕግዘናንን እዩ ከማና ካባና ዝገደዱ ከም ዘለዉ ክንፈልጥ ጽቡቕ እዩ። ከምቲ ሓደ ሰብኣይ ሳእኒ ዮብለይን ኢሉ ዘማርር ዝነበረ እግሪ ዘይብሉ ምስ ረኣየ ንኩነታቱ ዘመስገነ ንሕና እውን ከምኡ ክንገብር ኣሎና። ስለምንታይ እዚ ረኽብኒ ስለምንታይ እዚ ተበሃልኩ ኢልና ክነግርር የብልናን።

ኣብ ዓለም ብዘይ ቃንዛ ክንበር ዘይክኣል እዩ ክፍሊ ምድራዊ ሕይወትና እዩ፤ ግን ኣብ ክብሪ ገጹ ዝወስድ መገዲ እውን እዩ። ብዘይ መስቀል ኣኽሊል ክብሪ የለን።

ኣብ ትንቢት **ኤርምያስ 20፡7-9** ዘሎ ኤርምያስ በቲ ዝገጠሞ ጸገማት ኣብ ልዕሊ ጸዋዕትኡ ክጉረምርም ንኣምላኽ ክወቅስ ይስማዕ። **ኦ እግዚኣብሔር ንሰኻ ጠበርካኒ ኣነ እውን ተጠበርኩ** ይብል። እግዚኣብሔር ከም ዘጠፋፍኦ ገሩ ይዛረብ መላገጽን ንዑቕን ገበርካኒ እናበለ ብሰንኪ መጸዋዕታኡ ዝረኽቦ ጸገም ይገልጽ። በዚ ምኽንያት ነቲ ኣምላኽ ዝሃቦ መጸዋዕታ ክሓድግ ይደሊ ግን ኣብ ውሽጡ ነቲ ኣምላኽ ዝደልዮ ክገብር ይድርኹ። ኣብ ተልእኮኡ ብስማዕቱ ተነጺጉ ተጸሊኡ፤ ክቕትልዎ ይደልዩ ነሮም፤ ተኸትኪቱ ምእንቲ ክመውት ኣብ ዔላ ተደርብዩ ካብ ኣዕርኽቱን ኣዘማዱን ተነጺሉ እዚ ኹሉ ኣብ ኣምላኽ ክምለሱን ጌግኦም ኣግሂዱ ስለ ዝነገሮም እዩ ገጢሞም። ድላይ ኣምላኽ ክነለሊ ክንሓልፎ ዝግብኣና ፈተናን መስቀልን ኩሉ ጊዜ ምስ ገጠመና እዩ።

ኣብ ትውፊት ክርስትና እዚ ናይ ኤርምያስ ስቓይ ኣምሳል ናይ እቲ ክርስቶስን ሰዓብቱን ዝገጥሞ ኮይኑ እዩ ዝርኣ ነሩ። ንሓቀኛ ነብይ ኣምላኽ ዝጽበዮ መከራን ስደትን ስቓይን ኣብ ኤርምያስ ተራእዩ። ንነፍሲ ወከፍና ክንሰግሮ ዝግብኣና ስቓይን ፈተና ይገጥመና እዩ። ኣብቲ ጽንኩር እዋን ንድላይ ኣምላኽ ክንገብር ንቃሉ ክንሰምዕ ልብና ክንከፍት ኣሎና።

ኣብ ናይ ሎሚ ቃል ወንጌል ካብቲ ካብ ማርቆስ ናይ ሓደ ረድኢ ክርስቶስ ክገብሮ ዘለዎ ይነግረና።

1. **ዝሳቕ መስሕ:** ኢየሱስ ነርድእቱ ኣብ ኢየሩሳሌም ከም ዝኸይድ ኣብኡ ከም ዝዛቕን ዝስቀልን ዝመውትን ብሳልሳይ መዓልቲ ከም ዝትንሥእ ነጊርዎም። ነዚ ክብሎም እንከሎ ሓቀኛ መንነቱ እዩ ገሊጽሎም። ክርስቶስ ክሳቕ ክመውት ብሣልሳይ መዓልቲ ክትንሥእ እዩ። እዚ ግን ንሓዋርያት ዘይተጸበይዎ ኮይንዎም። ንሶም እቲ ዝጽበይዎ ፖሎቲካዊ መስሕ፤ ንጉሥ፤ ንእስራኤል ካብ መግዛእቲ ሮማ ቀልጢፉ ነጻ ኣውጺኡ ክብሪ ብወተሃደራውን ብሃብትን ብልጽግና ዘምጽእ እዩ ነሩ ትጽቢቶም። ነፍስወከፎም ካብዚ ንግስነት ክብርን ግንዖትን ክህልዎም ትጽቢት ነርዎም። እቲ ዝገደደ ክኣምንዎ ዘይከኣሉ ኾነ እቶም ኣብ ሞት ዘብጽሕዎ ካብቶም ኣረመንን ኣህዛብን ከይኮኑ ብዓበይትን ሊቃነ ካህናትን መምህራን ሕግን ምዃኑ እዩ። ካልእ ዝገደደ እቲ ፍጻሜ ኣብ ኢየሩሳሌም ኣብ

ቅድስቲ ከተማ ቤተ መቼደስ ዝርከባ እዩ ዝፍጸም። እዚ ኹሉ ኣብ ርድኢት ሓዋርያት ከቢድ ስለ ዝኾነ ዝብልዎ ጠፊእዎም ሰንቢዶም ሃለዋቶም እዩ ጠፊእዎም።

2. **ካባይ ርሓቕ ሰይጣን፡** ጴጥሮስ እቲ ኣቐድም ኣቢሉ ቅድሚቲ ቁሩብ ደቓይቕ ንስኻ ክርስቶስ ወዲ ሕያው ኣምላኽ ኢኻ ክብል ዝጸንሐ ነዚ ዓይነት ዝመስል ክርስቶስ ክቕበል ፍቓደኛ ኣይኮነን። ከመይ ኢሉ ነቲ መስሕ ንጉሥ እስራኤል ከምዚ ዝበለ ግፍዕን ውርደትን ይወርዶ ኢሉ ክሰምዎ ወይ ክቕበሎ ኣይከኣለን። ስለዚ ንኢየሱስ ኣግልል ኣቢሉ ጎይታይ የድኅንካ እባ ደኣ እዚ ነገር እዝስ ከቶ ኣባኻ ኣይውረድ እናበለ ገንሑ። ኢየሱስ ብዝያዳ ዝነሃዩ ኮይኑ ብዝገደደ ነቲ ብጹእ ኢኻ፣ ከውሒ ኢኻ፣ መፋትሕ መንግስተ ሰመይ ክህበካ እየ እናበለ ዝምግሶ ዝጸንሐ ካባይ ርሓቕ ሰይጣን እናበለ ኣርሓቐ። መሳርሒ ሰይጣን ኣይ ኮነን ዝብሃል ዘሎ ብርእሱ ሰይጣን እዩ ዝብሎ ዘሎ። ሰይጣን ኣብ በረኻ ንኢየሱስ ክፍትኖ እንከሎ ሓደ ካብቲ ዘቕረበሉ ንግስነት መስቀል ዘይብሉ እዩ። ጴጥሮስ ከኣ ሓደ ዓይነት ንግስነት ከምቲ ሰይጣን ዘቕረበሉ ፈተና እዩ ዘቕርበሉ ዘሎ ሓደ ዓይነት ስም ከኣ ተዋሂብዎ። ሰይጣን ክብሪ ዓለምን ንግስነትን ኣርእይዎ እዚ ኽኣ ክብሪ ንግስነት ዘልኦም ግን ስቓይ መከራ ዘይደልዩ። ጴጥሮስ ከውሒ ዝብሃል ዝነበረ ዓንቃፊ ተባሂሉ፣ ንስኻ ናይ ሰብ እምበር ናይ ኣምላኽ ኣይትሓስብን ኢኻ ተባሂሉ።

3. **ሓቀኛ ትርጉም ክርስትያናዊ ረድኢ/ሓዋርያ፡** ንጴጥሮስ ካብኡ ኣርሒቐኛ ናብቶም ካልኣት ሓዋርያቱ ግልጽ ኢሉ ኪስዕበኒ ዚደሊ ሕይወቱ ይመንን። መስቀሉ ኣልዒሉ ድማ ይስዓበኒ። ከመይ እቲ ንሕይወቱ ኬድኅና ዚደሊ ኬጥፍኣ እዩ። እቲ ንሕይወቱ ምእንታይ ዜጥፍኣ ኽኣ ኪረኽባ እዩ በሎም። ኣብዚ ኢየሱስ ናይ ሓደ ክርስትያናዊ ረድኢ ብከመይ ሕይወቱ ክመርሕ ከምዘለዎን ክገብሮ ዘለዎን ንክርስቶስ እናሰዓበ ዝኽተሎ መገዲ እዩ ዝነግር ዘሎ።

ሓዋርያ ክርስቶስ ዝኸውን ሰለስተ ነገራት ኣለዎ ክገብረን ዘለዎ፡

- **ሕይወቱ ክምንን ኣለዎ፡** ብንቡር ኣዘራርባ ርእሰኻ ምምናና ክብሃል እንከሎ ንርእሰኻ ምኽሓድ ንርእሰኻ ከምዘይናትካ ምርኣይ ማለት ከብ እተግብሮ ወይ ዘሎካ ከይትገብር ርእሰኻ ምዕጋት። ኢየሱስ ርእሰኻ ክሓድ ክብል እንከሎ ኣብ ነፍሲ ወከፍ ካልኢት ናይ ሕይወትና ንርእሰኻ እምቢ ንኣምላኽ ግን ሕራይ ምባል ማለት እዩ። ሕይወትካ ምምናና ማለት ንሓደን ንመጨረሻታን ጊዜ ንክብሪ ርእሰኻ ኣሎኻ ንክብሪ ኣምላኽ ክብ ምባል እሞ ናይ ሕይወትካ መላኺ ምንጪ ገርካ ምውሳዱ።
- **ሓዋርያ መስቀሉ ኣልዒሉ ንኢየሱስ ዝስዕብ ክኸውን ኣለዎ፡** እዚ ማለት ሓዋርያ ክርስቶስ ንኹሉ ናይ መስዋዕትነት ተጽዕኖ ክስከም ኣልኦ። ክርስትያናዊ ሕይወት ኣብ ኣገግሎታውን መስዋዕትን ዝተመስረተ ክኸውን ይግባእ። ንክርስቶስ ከገልግል ኢሉ ንግላዊ ድለታቱ ዝሓድግ ማለት እዩ። ግዚኡን ኩሉ ምቕቱን ምእንቲ ክርስቶስ ኢሉ ክስውእ ኣለዎ። በዚ ምኽንያት ነፍስወከፍ ሓዋርያ ብቐጻሊ ኣምላኽ ካብኡ እንታይ ከም ዝደሊ ከምኡ ካልኣት ካብኡ ዘድልዮም ክፍጽም ዝተሰናደወ ክኸውን ይግባእ። ነዚ ኹሉ ክገብር ምእንቲ ክርስቶስ ኢሉ ስቓይን ንኹሉ ዕንቃፋታትን ክጻወር ኣለዎ።
- **ሓዋርያ ዕለት ዕለት ንኢየሱስ ክርስቶስ ክስዕብ ኣለዎ፡** እዚ ማለት ከኣ ዕለት ዕለት ኣብ ክርስቶስ ምሉእ እምነት ገሩ ብሓሳቡ ብቃሉን ብግብሩን ክምስክርን ክገብርን ኣለዎ።

ኢየሱስ ንጹር ዝገበሮ ኣብ መስቀል ከም ዝኸይድ ሓዋርያት ከኣ ብድላዮም ክስዕብዎ ከም ዘለዎም። መገዲ ሕይወት ኣብ መገዲ መስቀል ጥራሕ እዩ ዝርከብ እዚ ኸኣ ኣብ ሞት ዝውዳእን ዝስዓርን ዘይኮነ ኣብ ሓዲስ ሕይወትን ግርማን ክብርን ዘብጽሖ። ሓዋርያነት ወይ ረድኢ ምዃን ብዛዓብ ዓወታት ክብሪ ደረጃ ምጉንጻፍ ኣይኮነን። ነቲ ሓሳዊ ዝኾነ ሕይወትና ካብና ጨሪሽና ምስ ኣርሓቕና ጥራሕ እዩ ንሓዲስ ሕይወት ኣባና ዘየተኮረ ኣብ ኣምላኽ ጥራሕ ዘተኮረ ክንሕዝ እንኽእል። እዚ ትምህርቲ ምሳሌ እዩ፡ ትርጉሙ ኸኣ ብኣንጻሩ ገርካ ምርኣይ። ሕይወት እንረከብ ሕይወት ብምጥፋእ እዩ። ስቓይን ሞትን ኣብ ሕይወትን ግርማን ይመርሖ።

ሰብነትኩም ሕያውን ቅዱስን ንኣምላኽ ባህ ዜብልን መሥዋዕቲ ጌርኩም ኣቕርብዎ።

ቅ. ጳውሎስ ኣብ ሮሜ 12፡1-2 ነቲ ኣምላኽ ዝገበረሎም ምሕረት ድሕሪ ገሊጽሎም ንዝሓር እሱም ከም ሕያው መስዋዕቲ ከቕርቡ ይነግሮም። ነቶም ብክርስትና ኣሕዋቱ ሰብነቶም ሕያውን ቅዱስን ንኣምላኽ ባህ ዜብል መሥዋዕቲ ጌሮም ከቕርቡ ይምሕጸኖም። ንኣረማዊ ባህልን ስርዓታትን እናነበሩ ንክርስትያናዊ መንነቶም ከይጠፍኡ ይምሕጸኖም። **ዝኾነ ፍቓድ ኣምላኽ እንታይ ምዃኑ ምእንቲ መርግጥኩም ክትፈልጡ ኣእምሮኹም ብምሕዳስ ተለውጡ እምበር ነዛ ዓለም እዚኣ ኣይትምሰልዋ።** ስለዚ ሓዲስ ኣእምሮ ይድልዮም፡ ከምቲ ኢየሱስ ዝደልዮ እምበር ከምቲ ኣብ ናይ ሎሚ ወንጌል ጴጥሮስ ዝተመነዮ ክኸውን ኣይግባእን።

ኣብዚ ዓመት ኣብ ዝዛመሉ ዘሎ እዋን ምስ ናይ ሎሚ ንባባትና ኣተሓሒዝና ክንርእዮ ከሎና ብሓቂ በዳሂ ዝኾነ ሓሳባትን ሕቶታትን ኣብ ልብና ክመጽኣና ይኽእል እዩ። ኢየሱስ ቀጥታዊ ርክብ ኣብ መንጎ ሓዋርያን መስቀልን ከም ዘሎ ይነግረና። ብርግጽ መስቀል ዝኸፍኦ መቕጻዕቲ ካብ ኩሉ ክፍኣት ዝለዓለ ምልክት ስቓይን ሞትን ሕይወት ኢየሱስ እዩ። ኣብ መስቀል ዝኾነ ዘሓጉስ ነገር የብሉን። እንተ ኾነ ንኣና ንክርስትያን ምልክት ናይ እቲ ብክርስቶስ ዝተረኸበ ድሕነት ሞትን ትንሣኤን ኮይኑ ኣብ ናይ ነፍስወከፍ ክርስትያን ሕይወት ኣብ ሕማቕ ጊዜ ይኹን ኣብ ጽቡቕ ጊዜ ምሳና ዝርከብ እዩ።

ናይ ሎሚ ወንጌል ከም ዝብለና ነፍስወከፍ ሓዋርያ ክርስቶስ ወይ ኣማናይ ሕይወት ብምልኣት ክነብሮ እዚ ብምግባር ከኣ ነፍሲወከፍ ንመስቀል ክሓቑፍ ከም ዝግባእ ይነግረና። እዚ ናይ ግድን ዝኾነ ምትእስሳር እዩ። መስቀል ዘይብሉ ሓዋርያነት ሓዋርያነት ኣይኮነን። መስቀል ዝመለለይኡ ሕይወት ምልኣት እምነትን ትምህርቲ ወንጌልን ኣብኡ ይርከብ እሞ መለለይኡ ፍቕሪ ምሕረት እምነት ሓቅነት ሕድገት፡ ምንሳሕ ርሕራሐ ይኸውን። ምእንቲ ፍሉይን ክቡርን ዓላማን ኢልካ ስቓይ ምቕባል ዋጋ ኣልኦ። ዝኾነ እሙን ሓዋርያ ክርስቶስ ካብ ስቓይን ቃንዛን ነጻ ዝኾነ ሕይወት ክነብር ኣይክእልን እዩ።

ኣብዚ ዘሎናዮ ዘመን መስቀል ትርጉሙን መልክዑን ዝቐየር ይመስል። መስቀል ኣብ ኣብያተ ክርስትያን ዝውቲ ኣብ ቤት ሸቐጥን ኣብ ብዙሕ ቦታታ ንርኢ። ዳርጋ እቲ ቀዳማይ ትርጉሙ ዝቐየረ ይመስል። እዚ ግን ነቲ መሰረታዊ መጻዋዕታ ክርስቶስ ከቐይረና የብሉን። ብዙሕ ጊዜ ኣሎ ካብ ስቓይ ክንሃድም እንፍትነሉ ጊዜ ብግዳማዊ መገዲ ንፉዓትን እሙናትን ክርስትያን ኮና እንርክቦሉ ጊዜ ብኡ ኸኣ ዓጊብና እንነብሮ እዋን ኣሎ። ብኣንጻሩ ከኣ ብዙሓት ኣለዉ ኣብ መንጎና ምእንቲ እምነቶም ዝሞቱ ወላ እኳ ኣብ ሕይወቶም መዓልታዊ ስቓይ ይጓነፎም ጸጺዮም ካብ እምነቶምን ምኽታል ክርስቶስን ፍንክት ዘይብሉ። ብዙሕ ጊዜ እዚ ብሱቕታን ብዘይ ምውዕዋዕን እዩ ዝግበር ግን ኩሉ ጊዜ ተመሳሳይ ሓቂ እዩ ዝገልጽ። ክርስትና ክርስትያናዊ እምነት ብዝያዳ ትኽረት ዝረክብ ብመንጽር ስቓይ ክርኣ እንከሎ እዩ።

አብዚ ዓመት ዛፊምና አብ ሓዲስ ዓመት ክንኣቱ አብ እንሰጋገረሉ ዘሎና እዋን አብ ሕይወትና ምልስ ኢልና እዛ አምላኽ ዝሃበኒ ዓመት ከመይ ኣሕሊፈያ ምስ አምላኽን ሰብን ብኸመይ ኣሕሊፈያ ኢልና አብ ጽምዋ ርእስና ንእቶ። መስቀለይ ተሰኪመዶ እሓልፎ አሎኹ ኢልና ምስ ርእስና ክንዛተ እዋኑ እዩ። ምድሪ ሰማይ ብዕምባባን ፍረን ከም ዝቐይር ንሕና እውን ብሰናይ ግብርን ፍቕርን ብዝያዳ ክንፈሪ ልብና ንአምላኽ ንኸፈተሉ።

ቅ. ዮሐንስ መጥምቕ ተነስሑ ብወንጌል እመኑ ኢሉ ከም ዝሰበኸ ቤተ ክርስትያን ሎሚ እውን ንነፍሲ ወከፍና ተነስሑ ብወንጌል እመኑ እናበለት ንሓዲስ ዓመት ካብ ኩሉ ማእሰርቲ ኃጢአት ወጺእና አብ አምላኽ ተመሊስና ዓመትና ንጀምር።

ዘመነ ማቴዎስ ብሰላም ኣፈጺሙ አብ ሓዲስ ዘመነ ሉቃስ ብሰላምን ፍቕርን የሰጋግረና።

ብሩኽ ሓዲሽ ዓመት።

አባ ንጉሠ ፍሥሓ